

ការសិក្សាអត្ថបទវិជ្ជា

បណ្ឌិតសភាចារ្យ ឃីងហុកឌី

អត្ថបទវិជ្ជា គឺ វិជ្ជាលើអត្ថបទ (science des textes) ជាមុខវិជ្ជាសិក្សាមានលក្ខណៈ ជាវិទ្យាសាស្ត្រ ក្នុងករណីណា ដែលយើងសិក្សាឲ្យបានហ្មត់ចត់ ព្រោះយើងត្រូវការ ចំណេះដឹង ផ្នែកមុខវិជ្ជាឯទៀតៗ ក្នុងមែកធាង អក្សរសាស្ត្រ និង មនុស្សសាស្ត្រ ដើម្បី យកមកស្ទង់ជាមួយ ទើបនឹងអាចមានពន្លឺពណ៌រាយឡើងខ្ពស់ត្រដែតបាន ហើយនឹង យល់អត្ថបទដល់ជម្រៅ។ នៅពេលនោះហើយ ដែលយើងអាចចាត់ទុកការសិក្សា លើ អក្សរសិល្ប៍មានលក្ខណៈបែបវិទ្យាសាស្ត្រ។

ក) អត្ថបទ

កម្រងអត្ថបទនេះជាវត្ថុសិក្សាក្នុងវិជ្ជាអក្សរសិល្ប៍ ហើយមុខវិជ្ជានេះ ត្រូវលើក យក៖

១) អត្ថបទដើម (texte original)

អត្ថបទណាដែលជាអត្ថបទដើមគេបង្កើតនោះជាអត្ថបទសំខាន់, អត្ថបទ ដែល គ្រាន់តែការចម្លងតាម មកក្រោយមកទៀតដូចដើមខ្លះ កែប្រែខ្លះ នេះជាអត្ថបទរាយរង, ខាងអក្សរសិល្ប៍វិទូ ត្រូវខំ ស្រាវជ្រាវ រកអត្ថបទដើមគេបង្កើតមកធ្វើជាគោល។

២) អត្ថបទរាយរង (texte secondaire)

ចំពោះអក្សរសិល្ប៍ ខ្មែរ អត្ថបទ បែបនេះមានចំនួនច្រើន ព្រោះក្នុង សម័យសត្រា ស្លឹករឹត (គឺសម័យ ខ្មែរកណ្តាល រវាងសតវត្សទី ១៦ ដល់ ១៧) ដោយសារ ការផ្សាយ អត្ថបទជាការចម្លងតាមការចាំមាត់ ជួនកាលចម្លងដោយកែសម្រួល ឬកែបន្ថែម បន្ថយ តម្រូវតាមទស្សនៈ ពេលវេលា អ្នកចម្លង នោះឯង។ ទុកជាយ៉ាងណាក៏ដោយអត្ថបទ ត្រូវ លើកយកមកសិក្សាផងដែរ ដើម្បីប្រៀបធៀបទៅនឹងអត្ថបទដើម រិះរកសេចក្តីផ្តាសង្កេត និង សេចក្តីថែមថយជាប្រយោជន៍នឹងបញ្ជាក់យោបល់ថែមទៀត។

៣) អត្ថបទអធិប្បាយ (commentaire)

អង្គកថាឬ អត្ថកថា (មកពីពាក្យ បាលី អត្ថ + កថា), តាមនិយមន័យ វចនានុក្រម ពុទ្ធសាសនបណ្ឌិត្យ (ទំព័រ ១៥៨៨) បញ្ជាក់ថាជា«ពាក្យអធិប្បាយសេចក្តីឲ្យងាយយល់, ពាក្យពន្យល់, វចនាធិប្បាយ, ពាក្យអធិប្បាយបាលី, គម្ពីរអធិប្បាយបាលី»ពោលគឺមាន អត្ថបទសង្ខេបតែងដោយអ្នកសិក្សាផ្នែកអំពីអ្នកនិពន្ធដើមដូចនេះតែងតែរៀបសេចក្តី ទៅតាមទស្សនៈ យោបល់យល់ចំណេះដឹងរបស់អ្នកសង្ខេបនោះមក។ អត្ថបទបែបនេះ អាចចាត់ទុកជា អត្ថបទរាយរងហើយថាជាអត្ថបទអធិប្បាយបានដែរពីព្រោះបានរៀប សេចក្តីឲ្យបានស្រួល និងស្របទៅនឹងយោបល់ផ្ទាល់របស់ខ្លួន។

ចំពោះអត្ថបទសិក្សាហើយអធិប្បាយគឺពេញជាអត្ថបទអធិប្បាយដោយបាន សិក្សារិះរៀនរៀបសេចក្តីដើម្បីពន្យល់។

អត្ថបទបែបនេះក៏ជាអត្ថបទរាយរងដែរពីព្រោះតែងតែរិះរៀនយល់និងពន្យល់ ស្របតាមចំណេះដឹងនិងយោបល់ផ្ទាល់ខ្លួន។

ប៉ុន្តែក្នុងអត្ថបទវិជ្ជាយើងក៏ត្រូវលើកយកមកជាប្រភពសិក្សាផងដែរ។ តែសំខាន់ បំផុតគឺអត្ថបទដើមពីព្រោះមានន័យសេចក្តីពិតជារបស់អ្នកនិពន្ធដើមហើយ មានរូបរាង ជាវិធីសរសេរតែងនិពន្ធអាចបង្ហាញពីពេល ពីកន្លែង សម័យប្រវត្តិនៃដើមកំណើត អត្ថ បទនោះឯងយ៉ាងណាមិញអត្ថបទចម្លងតាមគ្នា អត្ថបទបោះពុម្ពផ្សាយសម័យ បច្ចុប្បន្ន ក្តី សុទ្ធតែបានកែប្រែវិធីសរសេរ តួអក្សរ អក្ខរវរុទ្ធឲ្យស្របស្រួលតាមសម័យរៀងៗ ខ្លួន ពោលគឺខុសពីអត្ថបទដើម ដូចនេះពុំអាច ស ឲ្យឃើញសម័យប្រវត្តិនៃអត្ថបទដើម នោះ ឡើយ។

យោបល់រួម៖

សេចក្តីទាំងនេះបញ្ជាក់គោលសំខាន់មួយក្នុងអត្ថបទវិជ្ជា, អក្សរសិល្បវិជ្ជា គឺ ការពឹងផ្អែកលើមុខវិជ្ជាសំខាន់២យ៉ាងគឺ៖

- ១) វិជ្ជាប្រវត្តិសាស្ត្រ (histoire),
- ២) វិជ្ជានិរុត្តិសាស្ត្រ (philologie)។

ការសិក្សាតែអត្ថបទប៉ុណ្ណោះក៏នៅពុំទាន់គ្រាប់គ្រាន់ពីព្រោះអត្ថបទទាក់ទង
អាស្រ័យទៅលើអ្នកតែងអត្ថបទពោលគឺអ្នកនិពន្ធ។ ដូច្នេះវត្ថុសិក្សាអត្ថបទវិជ្ជា ក្នុង
អក្សរសិល្ប៍វិជ្ជា គឺអ្នកនិពន្ធ។

ខ) អ្នកនិពន្ធ

អ្នកតែងអត្ថបទ ជា ធាតុសំខាន់មួយក្នុងអត្ថបទវិជ្ជា ហើយ ជាវត្ថុសិក្សាសំខាន់
ក្នុងវិជ្ជាអក្សរសិល្ប៍។ អក្សរសិល្ប៍វិទ្ធិខ្លះឲ្យតម្លៃ ខ្លាំងពេកទៅលើអ្នកនិពន្ធ ដោយលើក
យកជាតិកណ្តាល ក្រុមញាតិ ក្រុមគ្រួសារ ការរស់នៅ ការសិក្សាអប់រំ និង ទស្សនៈអ្នក
និពន្ធ មកស្រាវជ្រាវធ្វើជាជំហានដំបូងពីព្រោះដោយយល់ថាន័យសេចក្តីក្នុង អត្ថបទ គឺសុទ្ធ
តែកើតឡើងពីចិត្តហើយ ជារបៀបរស់នៅរបស់អ្នកនិពន្ធនោះឯងក៏ ប៉ុន្តែគប្បីត្រិះរិះ
បញ្ហាអ្នកនិពន្ធនេះផងពីព្រោះ៖

១) ខ្លះស្លាប់បាត់ទៅហើយ ខ្លះទៀតពុំទាន់ជាក់លាក់ជាអ្នកនិពន្ធបែនទែន
ជួនកាលគ្រាន់តែជាអ្នកចម្លងបន្តគ្នាមកទៀត។ អ្នកនិពន្ធខ្លះទៀតតែងអត្ថបទផ្ទុយទៅនឹង
ទស្សនៈផ្ទាល់ខ្លួនក៏មានដែរ ម្យ៉ាងទៀតចិត្តគំនិតអារម្មណ៍ផ្ទាល់ខ្លួនកប់ក្នុងចិត្ត គេពុំអាច
យល់ឃើញដូចអត្ថបទមែនទែននោះឡើយ។

២) អាស្រ័យហេតុនេះមានអ្នកប្រាជ្ញមួយពួកទៀត ប្រកាន់អត្ថបទ ជាធំ។ ចំពោះ
អត្ថបទវិជ្ជាខ្មែរ បញ្ហា អ្នកនិពន្ធ ជា ចំណោទមួយស្មុគស្មាញ ច្រើនតែពុំមានឈ្មោះកេរ្តិ៍
ដំណែលអាចប្រាប់ដីវភាព ដីវប្រវត្តិបានឡើយ។

វិជ្ជាអត្ថបទអក្សរសិល្ប៍ គប្បីឲ្យតម្លៃទៅលើអ្នកនិពន្ធ ណាដែលមានដីវភាព ចិត្ត
គំនិតទស្សនៈ ទាក់ទងស្និទ្ធស្នាលទៅនឹងអត្ថបទស្នាដៃ របស់ខ្លួនផង ហើយជាពិសេស
អ្នកនិពន្ធជាតំណាង និងជាកញ្ចក់ ចុះបង្ហាញ ពី ទេស ពី កាល នៃអ្នកតែងនិពន្ធ។

បានសេចក្តីថា ខ្លួនអ្នកនិពន្ធទៅជាវត្ថុពិសេសចំពោះវិជ្ជាអក្សរសិល្ប៍រាបណា
ការសិក្សាដីវប្រវត្តិ អ្នកនិពន្ធនោះ បង្ហាញប្រវត្តិ និងបរិយាកាស សង្គម ជាហេតុនាំឲ្យមាន
ការតែងនិពន្ធនោះឡើង។

គ) សន្ទមបរិយាកាស

១) ទីកាល

គឺជាកាលកំណត់ពីពេលតែងនិពន្ធ, ពេលកំណើតអ្នកនិពន្ធ, ពេកថ្ងៃសំដែង
អត្ថបទ អក្សរសិល្ប៍។

កំណត់កាលពេលវេលា នោះមានប្រយោជន៍សំខាន់ ដើម្បីជាពន្លឿនចុះមើលសម័យ
ប្រវត្តិសាស្ត្រដែលនាំឲ្យស្នាដៃអ្នកនិពន្ធបានចាប់កំណើតដែលថ្ងៃសំដែងឡើង។

២) ទឹកនៃង

ស្រុក ភូមិ ក្រុង ប្រទេស ទាំងនេះ ជាធាតុ សំខាន់ដែលអាចជាជំនួយ ជួយពន្យល់
អត្ថបទ គឺ ទឹកនៃងរបស់អ្នកនិពន្ធ ឬ ទីកំណើត ស្នាដៃអ្នកនិពន្ធ។

៣) ទីបរិយាកាស

គឺ ជាជីវភាពរៀងរាល់រៀងៗ ទំនាស់ទើសទាស់ខុបសគ្គ ឬ ចម្បាំងរាំងជល់
ការប្រយុទ្ធ វិបត្តិ គ្រប់យ៉ាងរបស់អ្នកនិពន្ធ ឬ របស់សង្គមមនុស្ស ក្តីដែលទាក់ទង និង
អត្ថបទ។

ទីបរិយាកាស ពិសេសគឺដូចជាពេលចម្បាំង ឬ វិបត្តិធំៗ ដែលនាំឲ្យមានភ្ញាក់
ស្មារតី សតិសម្បជញ្ញៈ ភ្ញាក់ខ្លួន ភ្ញាក់គំនិត។

យោបល់រួម

អត្ថបទវិជ្ជា គឺ ជាវិជ្ជាអក្សរសិល្ប៍ ដែលត្រូវ លើកធាតុទាំង៣ខាងលើនេះ គឺ៖

១) អត្ថបទ អក្សរសិល្ប៍ ដែលជាវត្ថុមានរូបរាងជាសិលាចារឹក, សត្រាស្លឹករឹត, ក្រាំង,
សំណេរដៃលើក្រដាស, សៀវភៅបោះពុម្ព។

២) អ្នកនិពន្ធអត្ថបទ អក្សរសិល្ប៍ ដែលជាអ្នកដំណាងសម័យប្រវត្តិមួយ ឬ បញ្ហា
មួយ។

៣) បរិយាកាសសង្គម ពោលគឺ ប្រវត្តិសាស្ត្រផ្នែក វប្បធម៌ និង អរិយធម៌។

គន្លឹះ ទាំង ៣ នេះត្រូវលើកយកមកសិក្សាពន្យល់ ជាប់គ្នា ដូចនេះ វិជ្ជាអក្សរសិល្ប៍
ពុំមែនមុខវិជ្ជាមួយដាច់ដោយឡែកស្រឡះពីវិជ្ជាដទៃទៀត។ មាន ភាសាវិជ្ជា, និរុត្តិវិជ្ជា,

ប្រវត្តិវិជ្ជា, សង្គមវិជ្ជា, ទស្សនវិជ្ជា, សិល្បវិជ្ជា, សាសនាវិជ្ជា។ល។ លុះត្រាតែចេះប្រើ
 វិជ្ជារួមគ្នា ជាពន្លឺសម្រាប់ចុះមើលធាតុទាំង៣ នៃអក្សរសិល្ប៍ គឺ អ្នកតែង, ស្នាដៃនៃ
 អត្ថបទតែង និង បរិយាកាសសង្គមវិជ្ជា ទើបជាវិជ្ជាអក្សរសិល្ប៍អាចយល់និងពន្យល់បាន
 ខ្លះ ឬ បានហ្មត់ចត់។

បញ្ជីសៀវភៅខ្លះៗ

ភាសាខ្មែរ៖

- យឹងហុកឌី, *ទាវឯក*, សេចក្តីផ្តើម, អត្ថបទបកប្រែជាភាសាបារាំង, កំណត់,
 អត្ថបទខ្មែរតាមអក្ខរាវិរុទ្ធដើម និង អត្ថបទទំនើបតាមវចនានុក្រមពុទ្ធសាសនបណ្ឌិត្យ,
 បណ្ណាគារអង្គរ, ២០០៥។

- យឹងហុកឌី, *សាស្ត្រាវិជ្ជាវិភាគវាយភាពណ៍សន្តិយកព្រះរាមបាន*, ភ្នំពេញ,
 បណ្ណាគារអង្គរ, ២០០៤។

- យឹងហុកឌី, *ល្បីកអង្គរវត្ត*, អារម្ភកថានិងបោះពុម្ពដោយយឹងហុកឌី, ភ្នំពេញ,
 បណ្ណាគារអង្គរ, ២០០៦។

- យឹងហុកឌី, *រស្មីកម្មអក្សរសិល្ប៍ចិនលើកម្ពុជានាសតវត្សទី១៩និងទី២០*, ភ្នំពេញ,
 បណ្ណាគារអង្គរ, ២០០៨។

En français:

- BARTHES R., *Le degré zéro de l'écriture*, Paris, Seuil, Coll. Points, 1972.
- BREMOND Cl., *Logique du récit*, Paris, Seuil, coll. Poétique, 1973.
- CRESSOT M., *Le style et ses techniques*, Paris, Puf, 1976.
- KHING Hoc Dy, *Un auteur cambodgien et son œuvre: Le Bhogakulakumār du poète Nañ (Fin du 18ème Début du 19ème siècle)*, Phnom Penh, Editions Angkor, 2006.
- LABLENIE E., *Recherches sur la technique des arts littéraires*, Paris, Société d'édition d'enseignement supérieur, 1962.
- MICHAUD G., *L'œuvre et ses techniques*, Paris, Nizet, coll. Connaissance de la littérature, 1957.
- MICHAUD G. (avec la collaboration de E. FRAENKEL), *Introduction à une science de la littérature*, Istanbul, 1950.
- PROPP V., *Morphologie du conte*, Paris, Seuil, coll. Points, 1970.
- SARTRES G.-P., *L'imaginaire*, Paris, Seuil, coll. Idées, 1971.
- SOLLERS Ph., *L'écriture et l'expérience des limites*, Paris, Seuil, coll. Points, 1978.

- TODOROV Tz., *Littérature et signification*, Paris, Larousse, coll. Langue et language, 1967.
- WELLEK R. & WARREN A., *La théorie littéraire*, Paris, Seuil, coll. Poétique, 1973.

មូលបទសង្ខេប៖

អត្ថបទវិជ្ជាគឺជាការសិក្សាបែបវិទ្យាសាស្ត្រនៃអត្ថបទ។ កម្មវត្ថុសម្រាប់សិក្សាអត្ថបទវិជ្ជាគឺចាប់ផ្តើមពី អត្ថបទ, អ្នកនិពន្ធ និងសង្គមបរិយាកាស។ អត្ថបទរួម មាន អត្ថបទដើម, រាយនិងអត្ថបទអធិប្បាយដែលត្រូវពឹងផ្អែកលើមុខវិជ្ជាពីរគឺប្រវត្តិសាស្ត្រ និង និរុត្តិសាស្ត្រ។ អ្នកនិពន្ធ ជាកម្មវត្ថុពិសេសសម្រាប់វិជ្ជាអក្សរសិល្ប៍ ព្រោះ ជាកញ្ចក់ចុះប្រវត្តិ និងបរិយាកាសសង្គម។ បរិយាកាសសង្គមគឺសំដៅទៅលើប្រវត្តិសាស្ត្រផ្នែកវប្បធម៌និងអរិយធម៌។

សារុបមកគន្លឹះទាំងបីប្រើរួមគ្នាគឺអាចចុះបញ្ជាំងលើស្នាដៃនិពន្ធ នានាបានហ្មត់ចត់ល្អ។

Abstract :

The textology is the science of text. The objective of textology begins from a text, an author, and an environment. The text includes the original text, the secondary text, and the commentary which depend on two courses – history and philology. The author is the subject for literature and for pointing the history and social environment. The environment refers to the cultural history and civilization. In summary, combination of three key words will explain any text effectively.